

Skatta- og avgjaldsmál avgerðir

Mál nr.: 11/00362	Lóg: Lóg um Toll- og Skattafyrisiting § 24	Avgerð tikin: 23.02.2012
----------------------	--	-----------------------------

Kærufreist. Frávik loyvt. Ikki greitt- at avgerð var tikin um mvg.

Samandráttur:

Kært er um avgerð hjá TAKS viðvíkjandi uppkrevjing av mvg í sambandi við, at skattskylduga inntøkan verður hækkað. Kært er ov seint. Vísandi til avgerðina hjá TAKS er tað væl skiljandi, at tað er ógreitt fyri kæraran, at sjálvstøðug avgerð er tikin um mvg'ð í sambandi við hækkingina av skattskyldugu inntøku hansara. Avgerðin má av somu orsök metast at hava týðandi manglar í mun til grundgeving o.s.fr., sum helst í sjálvum sær kunnu føra til, at avgerðin er ógildug.

Vísandi til hetta hevur Skatta- og avgjaldskærunevndin avgjørt at loyva frávik frá kærufreistini.

Avgerð

Kært er um avgerð hjá TAKS viðvíkjandi uppkrevjing av mvg í sambandi við, at skattskylduga inntøkan verður hækkað.

Avgerðin er frá 7. november 2011 og má roknast at vera móttikin av kæraranum í seinasta lagi tann 11. november 2011. Sambært § 24, stk. 2 í lóg um Toll- og Skattafyrisiting, skal kera vera send, áðrenn 4 vikur eru lidnar frá tí, at kærandi fekk boð um avgerðina. Fýra vikur frá hesum degi er tann 9. desember 2011. Kæran skal verða send, áðrenn hesin dagur er liðin fyri at vera rættstundis.

Kæran er innkomin til Kærustovnin 23. desember 2011. Hon má roknast at vera send í seinasta lagi 20. desember 2011. Hetta er sum útgangsstøði aftaná, at kærufreistin er farin.

Kærarin

Kærarin upplýsir, at hann skundaði sær fyrst at kera skattliga partin av málinum til Kommunalu Skattakærunevndina fyri Eysturoyar øki. Síðani sendi hann somu skjøl til Kærustovnin sum kunning um eina mvg-kæru. Hann vísir til kæravegleiðingina, har sagt verður: “kæran skal vera Skatta- og avgjaldskærunevndini í hendi áðrenn 4 vikur frá tí, at tygum hava fingið boð um avgerðina hjá økisskrivstovuni.”

Og fatar hann kæravegleiðingina soleiðis, at hann frá TAKS fær eina nýggja avgerð um mvg-partin av málinum frá økisskrivstovuni.

Avgerðin hjá Skatta- og avgjaldskærunevndini

Spurningurin er, um frávik skal gerast frá kærufreistini sambært § 24, stk. 3 í løgtingslóg nr. 169 frá 30. desember 1997 um toll- og skattafyrisiting.

Sambært § 24, stk. 2, síðsta pkt. í lóg um toll- og skattafyrisiting, skal kera vera send, áðrenn 4 vikur eru lidnar frá tí, at kærandi fekk boð um avgerðina. Heimild er tó til at gera frávik frá kærufreistini, um nevndin heldur fullgóð forföll vera, jbr. § 24, stk. 3.

Kæran er ikki send rættstundis, jbr. § 24, stk. 2 í fyrisitingarlógini, og útgangsstøðið er tí, at kæran ikki verður viðgjørd.

Sum nevnt kann frávik verða givið, um nevndin metir fullgóð forföll vera.

Vísandi til upplýsingarnar frá kæraranum má stöðan metast at vera tann, at hann hefur misskilt avgerðina hjá TAKS. Hann er greiður um, nær og hvar kærast skal til, men hann er ikki greiður yvir, at hann hefur fingið ta avgerðina um mvgr, sum skal kærast.

Um hugt verður eftir avgerðini hjá TAKS sæst, at henda í høvuðsheitum handlar um hækking av skattskyldugu inntøku kærarans, og at mvgr'íð bert verður nevnt í sambandi við hetta. Ongin sjálvstøðug avgerð er um mvgr'íð. Tað er tí væl skiljandi, at tað ógreitt fyri kæraran, at sjálvstøðug avgerð er tikin um mvgr'íð í sambandi við hækkingina av skattskyldugu inntøku hansara. Avgerðin má av somu orsök metast at hava týðandi manglar í mun til grundgeving o.s.fr., sum helst í sjálvum sær kunnu føra til, at avgerðin er ógildug.

Vísandi til hetta hefur Skatta- og avgjaldskærunevndin avgjørt at loyva frávik frá kærufreistini.